



വായിക്കുക!

ഖുർആൻ മനുഷ്യർക്കുള്ള ദൈവത്തിന്റെ സന്ദേശമാണ്. അത് ദൈവത്തിന്റെ അന്ത്യദൂതനായ മുഹമ്മദ് നബിയിലൂടെയാണ് അവതീർണമായത്.

ആത്മീയതയോട് അതി തീവ്രമായ ആഭിമുഖ്യമുണ്ടായിരുന്ന മുഹമ്മദ് മക്കയിലെ മലിനമായ അന്തരീക്ഷത്തിൽനിന്ന് മാറി ധ്യാനത്തിലും പ്രാർഥനയിലും വ്യാപൃതനായി. ഏകാന്തവാസം ഏറെ ഇഷ്ടപ്പെട്ടു. നാൽപ്പതാമത്തെ വയസ്സിൽ മക്കയിൽ നിന്ന് മൂന്ന് കിലോമീറ്റർ വടക്കുള്ള മലമുകളിലെ ഹിറാഗുഹയിൽ ധ്യാനനിരതനായിരിക്കുക പതിവായിരുന്നു. അങ്ങനെ ഒരു നാൾ ഗുഹയിലായിരിക്കെ മലക്ക് ജിബ്രീൽ അദ്ദേഹത്തെ സമീപിച്ച് കൽപിച്ചു: ‘വായിക്കുക!’ ഇതു കേട്ട നബിതിരുമേനി മൊഴിഞ്ഞു: ‘എനിക്കു വായിക്കാനറിയില്ല.’ മലക്ക് വീണ്ടും വായിക്കാനാവശ്യപ്പെട്ടു. പ്രവാചകൻ തന്റെ മറുപടിയും ആവർത്തിച്ചു. മൂന്നാമതും വായിക്കാനാവശ്യപ്പെട്ടപ്പോൾ മുഹമ്മദ് നബി ചോദിച്ചു: ‘എന്താണ് ഞാൻ വായിക്കേണ്ടത്?’ അപ്പോൾ മലക്ക് ജിബ്രീൽ പറഞ്ഞുകൊടുത്തു: “സൃഷ്ടിച്ചവനായ നിന്റെ നാമന്റെ നാമത്തിൽ നീ വായിക്കുക. അവൻ മനുഷ്യനെ ഒട്ടിപ്പിടിക്കുന്നതിൽ നിന്ന് സൃഷ്ടിച്ചിരിക്കുന്നു. വായിക്കുക. നിന്റെ നാമൻ അത്യുദാരനാണ്. പേനകൊണ്ട് പഠിപ്പിച്ചവൻ. മനുഷ്യനെ അവനറിയാത്തത് അഭ്യസിപ്പിച്ചവൻ”(96:1-5). ആദ്യം അവതീർണമായ ഖുർആൻ സൂക്തങ്ങളിവയാണ്.

പ്രവാചകനും അനുചരൻമാരും തങ്ങളുടെ ജീവിതത്തിൽ അഭിമുഖീകരിച്ച വ്യത്യസ്ത സ്വഭാവത്തിലുള്ള പ്രശ്നങ്ങൾക്ക് പ്രപഞ്ചനാഥൻ നിർദ്ദേശിക്കുന്ന പരിഹാരമെന്ന നിലയിലാണ് പലപ്പോഴും ഖുർആൻ സൂക്തങ്ങൾ അവതരിച്ചുകൊണ്ടിരുന്നത്.

‘ഖൂർആൻ’ എന്നാൽ വായന എന്നർത്ഥം. ലോകത്ത് ഏറ്റവും കൂടുതൽ വായിക്കപ്പെടുന്ന ഗ്രന്ഥം ഖൂർആനാണ്. നൂറുകോടിയിലേറെ ജനങ്ങൾ അതു വായിക്കുന്നു. പത്തും ഇരുപതും തവണയല്ല; നൂറും ഇരു നൂറും തവണ. ആയിരത്തിനാനൂറ് വർഷമായി ഇത് ഇട വിടാതെ തുടർന്നു വരുന്നു. ഇന്നോളം ഇതിനു മുടക്കം വന്നിട്ടില്ല. ഇനി വരികയുമില്ല. ഖൂർആൻ എത്ര തവണ വായിച്ചാലും മടുപ്പുണ്ടാവില്ല. ഓരോ പാരായണവും പുതിയ പാരായണത്തിന് പ്രേരിപ്പിക്കുന്നു. അത് ഹൃദി സ്ഥമാക്കിയവർ അനേക ലക്ഷമാണ്. അർത്ഥം അറിയുന്നവരും അറിയാത്തവരും അവരിലുണ്ട്. അത് മനുഷ്യാംമാക്കിയ അനേകായിരങ്ങളില്ലാത്ത കാലമുണ്ടായിട്ടില്ല.

ഖൂർആൻ മുഴുവൻ മനുഷ്യർക്കുമുള്ളതാണ്. എല്ലാവരും അതിൽ സമാവകാശികളുമാണ്. ആർക്കും അതിലൊരു പ്രത്യേകാവകാശവുമില്ല. പാരായണം നടത്തുകയും പഠിക്കുകയും ചെയ്യുന്നവർ ഈ ബോധത്തോടെ അത് നിർവഹിക്കുമ്പോൾ അവർ അല്ലാഹുവുമായി ബന്ധപ്പെടുന്നു. അല്ലാഹു തങ്ങളോട് സംസാരിക്കുന്നതായും കൽപനകളും നിർദ്ദേശങ്ങളും നൽകുന്നതായും അനുഭവപ്പെടുന്നു. അങ്ങനെ അല്ലാഹുവിന്റെ സംബോധിതനാവുകയെന്ന മഹാഭാഗ്യം സിദ്ധിക്കുന്നു. മുഴുലോകത്തിന്റെയും സ്രഷ്ടാവും സംരക്ഷകനുമായ അല്ലാഹുവിന്റെ സന്ദേശത്തിന് അർഹനാവുന്നതിനെക്കാൾ മഹത്തായ അനുഗ്രഹം മറ്റെന്തുണ്ട്? ഖൂർആന്റെ ആശയമെന്നതുപോലെ ഭാഷയും ദൈവികമാണ്. അത് മനുഷ്യന് വിജയത്തിന്റെ വഴി കാണിച്ചുകൊടുക്കുന്നു. അംഗീകരിക്കുന്നവരെ നേർവഴിയിൽ നടത്തുന്നു. ഇരുളകറ്റി പ്രകാശം പരത്തുന്നു. ഐഹിക ക്ഷേമവും പരലോകരക്ഷയും ഉറപ്പുവരുത്തുന്നു.

അതിന്റെ ഉള്ളടക്കം അനുവാചകരിൽ ഉൾക്കിടിലമുണ്ടാക്കുന്നു. ഹൃദയങ്ങളിൽ പ്രകമ്പനം സൃഷ്ടിക്കുന്നു. മനസ്സുകളെ കാര്യബുദ്ധിനിരതമാക്കുന്നു. കരളിൽ

കുളിരു പകരുന്നു. സിരകളിലേക്ക് കത്തിപ്പടരുന്നു. മസ്തിഷ്കങ്ങളിൽ മിന്നൽപ്പിണരുകൾപോലെ പ്രഭ പരത്തുന്നു. അങ്ങനെ അതവരെ അഗാധമായി സ്വാധീനിക്കുന്നു. പരിപൂർണ്ണമായി പരിവർത്തിപ്പിക്കുന്നു.

വിശ്വാസം, ജീവിതവീക്ഷണം, ആചാരം, ആരാധന, അനുഷ്ഠാനം, സ്വഭാവം, പെരുമാറ്റം- എല്ലാറ്റിലും മാറ്റമുണ്ടാക്കുന്നു. വികാരം, വിചാരം, സമീപനം, സങ്കല്പം- സകലതിനെയും നിയന്ത്രിക്കുന്നു. ശരീരത്തെ കരുത്തുറ്റതും മനസ്സിനെ സംസ്കൃതവും ആത്മാവിനെ ഉൽകൃഷ്ടവും ചിന്തയെ പകവു വിവേകത്തെ വികസിതവുമാക്കുന്നു. വിനയത്തിന്റെയും വിട്ടുവീഴ്ചയുടെയും വികാരങ്ങൾ വളർത്തുന്നു. സ്വൈര്യത്തിന്റെയും ക്ഷമയുടെയും പാഠങ്ങൾ അഭ്യസിപ്പിക്കുന്നു. വിശ്വാസത്തെയും ജീവിതത്തെയും കൂട്ടിയിണക്കുന്നു. വാക്കുകളെയും കർമ്മങ്ങളെയും കോർത്തിണക്കുന്നു. വിപ്ലവത്തെയും വിമോചനത്തെയും പരസ്പരം ബന്ധിപ്പിക്കുന്നു. പഞ്ചേന്ദ്രിയങ്ങളുടെ പരിമിതിയിൽപ്പെട്ടുഴലുന്ന മനുഷ്യന്റെ മുമ്പിൽ അഭൗതിക ജ്ഞാനത്തിന്റെ അറകൾ തുറന്നുവെക്കുന്നു. വ്യക്തിജീവിതം, കുടുംബഘടന, സമൂഹസംവിധാനം, സാമ്പത്തിക സമീപനം, രാഷ്ട്രീയക്രമം, ഭരണനിർവഹണം- മുഴുമേഖലകളെയും ഖൂർആൻ പുനഃസംവിധാനിക്കുന്നു.

ഖൂർആൻ സ്പർശിക്കാത്ത വശമില്ല. കൈകാര്യം ചെയ്യാത്ത വിഷയങ്ങളില്ല. ചരിത്രം, ഭൂമിശാസ്ത്രം, ശരീരശാസ്ത്രം, സസ്യശാസ്ത്രം, ജന്തുശാസ്ത്രം, സാമൂഹികശാസ്ത്രം, തത്ത്വശാസ്ത്രം, മനുഷാസ്ത്രം, കുടുംബകാര്യങ്ങൾ, സാമ്പത്തികക്രമങ്ങൾ, രാഷ്ട്രീയനിയമങ്ങൾ, സദാചാര നിർദ്ദേശങ്ങൾ, ധാർമിക തത്ത്വങ്ങൾ, സാംസ്കാരിക വ്യവസ്ഥകൾ എല്ലാം ഖൂർആനിലുണ്ട്. എന്നാൽ സാങ്കേതികാർത്ഥത്തിൽ ഇവയൊന്നും വിവരിക്കുന്ന ഗ്രന്ഥമല്ല. എല്ലാം അത് കൈകാര്യം ചെയ്യുന്നു, ഒരേ ലക്ഷ്യത്തോടെ. മാനവതയുടെ മാർഗദർശനമാണ്

ത്. അതിനാൽ ഖുർആന്റെ കേന്ദ്രബിന്ദു മനുഷ്യനാണ്. അവൻ ആരെന്ന് അത് പറഞ്ഞുതരുന്നു. ജീവിതം എന്താണെന്നും എന്തിനെന്നും എങ്ങനെയാവണമെന്നും വിശദീകരിക്കുന്നു. മരണശേഷം വരാനുള്ള വിവരിക്കുന്നു. പരലോകത്തെപ്പറ്റി പറഞ്ഞുതരുന്നു. സ്വർഗ-നരകങ്ങളെ പരിചയപ്പെടുത്തുന്നു.

വായിക്കാനാവശ്യപ്പെട്ട് അവതീർന്നമായ ഗ്രന്ഥമാണത്. അതിന്റെ അകം അറിവിന്റെ അതിരുകളില്ലാത്ത ലോകമാണ്. ഏത് സങ്കീർണ പ്രശ്നങ്ങൾക്കുമത് പരിഹാരം നിർദ്ദേശിക്കുന്നു. ഇരുൾമുറ്റിയ ജീവിതമേഖലകളിലെല്ലാം പ്രകാശം പരത്തുന്നു. സത്യം, സമത്വം, സാഹോദര്യം, നീതി, ന്യായം, യുദ്ധം, സന്ധി എല്ലാറ്റിനെയും ദിവ്യവെളിച്ചത്തിൽ വിലയിരുത്തുന്നു. മാതാപിതാക്കൾ, മക്കൾ, ഇണകൾ, അയൽക്കാർ, അനാഥർ, അഗതികൾ, തൊഴിലാളികൾ, തൊഴിലുടമകൾ, ഭരണാധികാരികൾ, ഭരണീയർ എല്ലാവർക്കുമിടയിലെ പരസ്പരബന്ധം എപ്പിധമാകണമെന്ന് നിർദ്ദേശിക്കുന്നു. ഓരോരുത്തരുടെയും അവകാശ-ബാധ്യതകൾ നിർണ്ണയിക്കുന്നു. അതിൽ ഇടംകിട്ടാത്ത ഇടപാടുകളില്ല. വിശകലനം ചെയ്യാത്ത വിഷയങ്ങളില്ല. എല്ലാറ്റിലും ഏറ്റവും ശരിയായത് കാണിച്ചുതരുന്നു. പരമമായ സത്യത്തിലേക്ക് വഴിനടത്തുന്നു. ഖുർആൻ ജീവിതത്തെയും മരണത്തെയും ബന്ധിപ്പിക്കുന്നു. ഇഹലോകത്തെയും പരലോകത്തെയും കൂട്ടിയിണക്കുന്നു.

നാം ജീവിക്കുന്ന ഭൗതിക പ്രപഞ്ചത്തിന്റെ പരിധിയിൽ നിന്നുകൊണ്ട് അഭൗതിക കാര്യങ്ങൾ മനസ്സിലാക്കുന്നതിന് ഏറെ പരിമിതികളുണ്ട്. അതിനാൽ ഖുർആനിലൂടെ അല്ലാഹു മനുഷ്യനോട് സംസാരിച്ചപ്പോൾ സ്വീകരിച്ച ഭാഷയും ശൈലിയും സമൂഹത്തിന് മനസ്സിലാവുംവിധമുള്ളതാണ്. അല്ലാഹു, സ്വർഗം, അവിടത്തെ അരുവികൾ, പഴങ്ങൾ, നരകം, അതിലെ ശിക്ഷകൾ, മലക്കുകൾ, പിശാചുക്കൾ പോലുള്ളവയെ സംബന്ധിച്ച

ഖുർആനിക പരാമർശങ്ങൾ ഇക്കാര്യം വ്യക്തമാക്കുന്നു. അതിനാൽ അഭൗതിക യാഥാർഥ്യങ്ങളെ സംബന്ധിച്ച വിവരങ്ങളെല്ലാം മനുഷ്യന് മനസ്സിലാക്കുന്ന ശൈലിയിൽ സമർപ്പിക്കപ്പെട്ടവയാണെന്നും ആത്യന്തികമായ യാഥാർഥ്യങ്ങൾ ഭൂമിയിൽ വെച്ച് മനുഷ്യന് ഉൾകൊള്ളാൻ കഴിയുന്നതിന് അതീതമാണെന്നും അംഗീകരിച്ചുകൊണ്ടായിരിക്കണം ഖുർആൻ പാരായണം ചെയ്യുന്നത്. മറിച്ച്യാൽ അല്ലാഹുവിന്റെ കൈ, സിംഹാസനം, കേൾവി, കാഴ്ച, സ്വർഗത്തിലെ നദികൾ, പഴങ്ങൾ പോലുള്ള അനേകം ഖുർആനിക പരാമർശങ്ങൾ ആശയക്കുഴപ്പങ്ങൾക്ക് വഴിവെച്ചേക്കാം.

പൂർവിക സമൂഹങ്ങളുടെ നിരവധി ചരിത്ര സംഭവങ്ങൾ ഖുർആൻ സമർപ്പിക്കുന്നു. എന്നാൽ അവയുടെ കാലമേതെന്ന് പറഞ്ഞിട്ടില്ല. മനുഷ്യരാശിയുടെ ഗതകാലാനുഭവങ്ങളിൽനിന്ന് പാഠമുൾക്കൊണ്ട് ജീവിതത്തെ ദീപ്തമാക്കുകയെന്ന ഖുർആന്റെ ലക്ഷ്യസാക്ഷാൽക്കാരത്തിന് ചരിത്രസംഭവങ്ങളെ കാലവുമായി ബന്ധിപ്പിക്കേണ്ടതില്ല. അതുകൊണ്ടുതന്നെ മർമ്മങ്ങളിൽ ശ്രദ്ധപതിയാൻ ആവശ്യമായ സമീപനമാണ് ഖുർആൻ ആദ്യാവസാനം സ്വീകരിച്ചത്.

കാലം കണ്ട ഏറ്റവും കരുത്തുറ്റ വിപ്ലവം സൃഷ്ടിച്ച ഗ്രന്ഥമാണ് ഖുർആൻ. അന്ധവിശ്വാസികളെ സത്യവിശ്വാസികളും നിരക്ഷരരെ സാക്ഷരരും പ്രാകൃതരെ പരിഷ്കൃതരും കാട്ടാളരെ നാഗരികരും പരുഷ പ്രകൃതരെ പരമദയാലുക്കളും ക്രൂരരെ കരുണാർദ്രരും പരാക്രമികളെ പരോപകാരികളും ഭീരുക്കളെ ധീരരും കിരാതരെ സ്നേഹമയരുമാക്കി. അന്ധവിശ്വാസങ്ങൾക്കും അനാചാരങ്ങൾക്കും അക്രമങ്ങൾക്കും അനീതികൾക്കും അറുതിവരുത്തി. സാമൂഹിക ഉച്ചനീചത്വവും സാംസ്കാരികജീർണതയും രാഷ്ട്രീയ അടിമത്തവും ധർമ്മികത്തകർച്ചയും സാമ്പത്തിക ചൂഷണവും ഇല്ലാതാക്കി.

അടിമകളുടെയും അധഃസ്ഥിതരുടെയും നില മെച്ചപ്പെടുത്തി. അഗതികൾക്കും അനാഥർക്കും അവശർക്കും അശരണർക്കും ആശ്വാസമേകി. സ്ത്രീകളുടെ പദവി ഉയർത്തി. കുട്ടികൾക്ക് മുന്തിയ പരിഗണന നൽകി.

തൊഴിലാളികൾക്ക് മാനുത നേടിക്കൊടുത്തു. പാവപ്പെട്ടവർക്ക് പരിരക്ഷ നൽകി. വൃക്കിജീവിതത്തെ വിശുദ്ധവും കുടുംബഘടനയെ ഭദ്രവും സമൂഹത്തെ സംസ്കൃതവും രാഷ്ട്രത്തെ ക്ഷേമപൂർണ്ണവും ലോകത്തെ പ്രശാന്ത വുമാക്കി. നിസ്തുലമായ സാംസ്കാരിക-നാഗരികതകൾക്ക് ജന്മമേകി. സ്വയം ദൈവികമെന്ന് അവകാശപ്പെടുന്ന ഏകഗ്രന്ഥം ഖുർആനാണ്. ഒരക്ഷരം പോലും ഒഴിയാതെ എല്ലാം അല്ലാഹുവിൽനിന്നുള്ളതാണെന്ന് അതവകാശപ്പെടുന്നു.

അതോടൊപ്പം നിരവധി പ്രവചനങ്ങൾ നടത്താൻ ധൈര്യപ്പെടുന്നു. പരാജിതരായ റോമക്കാർ പത്തുകൊല്ലത്തിനകം ജയിക്കുമെന്ന് പ്രഖ്യാപിക്കുന്നു.

നന്നെ നിസ്സഹായാവസ്ഥയിലായിരുന്ന പ്രവാചകനും അനുചരന്മാരും വിജയം വരിക്കുമെന്നും പ്രഗൽഭരും പ്രബലരുമായ പ്രതിയോഗികൾ പരാജിതരാവുമെന്നും പ്രവചിക്കുന്നു.

ദൈവദൂതനെ വധിക്കാൻ ശത്രുക്കൾ സകലശ്രമവും നടത്തിക്കൊണ്ടിരിക്കെ അദ്ദേഹത്തിന്റെ സമ്പൂർണ്ണ സുരക്ഷിതത്വം വാഗ്ദാനം ചെയ്യുന്നു. അങ്ങനെ എത്രയെത്ര പ്രവചനങ്ങൾ! ഒന്നെങ്കിലും പിഴച്ചിരുന്നെങ്കിൽ ഖുർആന്റെ അവകാശവാദങ്ങളൊക്കെ തകർന്നടിയുമായിരുന്നു. ദൈവികത തീർത്തും ചോദ്യം ചെയ്യപ്പെടുമായിരുന്നു. ഖുർആന്റെ പ്രവചനങ്ങളെല്ലാം പരമാർത്ഥമായി പുലർന്നു. ഒന്നുപോലും പിഴച്ചില്ല.

ദൈവികമെന്ന് ഉദ്ഘോഷിച്ചുകൊണ്ടു തന്നെ അത് നിരവധി ശാസ്ത്രസത്യങ്ങൾ വെളിപ്പെടുത്തി.

അവയൊന്നും അന്ന് നിലവിലുണ്ടായിരുന്ന നിഗമനങ്ങളോ സങ്കല്പങ്ങളോ ആയിരുന്നില്ല. ആയിരുന്നെങ്കിൽ കാലപ്രവാഹത്തിൽ പിഴവ് പ്രകടമാകുമായിരുന്നു. അന്നത്തെ ജനത്തിന് അജ്ഞാതമായിരുന്ന പ്രാപഞ്ചികസത്യങ്ങളും പ്രകൃതിനിയമങ്ങളുമാണ് ഖുർആൻ അനാവരണം ചെയ്തത്. പിന്നീട് പതിനാല് നൂറ്റാണ്ടുകളിലൂടെ അവയുടെ സത്യത തെളിയിക്കപ്പെട്ടു.

വരുംനൂറ്റാണ്ടുകൾ അവക്ക് കൂടുതൽ വ്യക്തത നൽകും. ഖുർആൻ പറഞ്ഞതൊന്നുപോലും പിഴച്ചിട്ടില്ല. ചരിത്രകഥനത്തിലും ഇതുതന്നെ സംഭവിച്ചു. അന്നത്തെ ജനത്തിനറിയാത്ത പലതും ഖുർആൻ പറഞ്ഞു. നിലവിലുണ്ടായിരുന്ന പല ധാരണകളെയും തിരുത്തി. അതൊക്കെയും അർത്ഥപൂർണ്ണമായിരുന്നുവെന്ന് പിൻക്കാല പഠനങ്ങൾ തെളിയിച്ചു. ഹോമർ, റൂമി, ഷേക്സ്പിയർ, ഗോയ്തേ, ഗാലിബ്, ടാഗോർ, ഇഖ്ബാൽ, ടോൾസ്റ്റോയി, ഷെല്ലി, എല്ലാവരുടെയും കൃതികൾ ഉത്കൃഷ്ടം തന്നെ. എന്നാൽ, അവരുടെ രചനകളിലെ പല പദങ്ങളും ഇന്ന് പ്രയോഗത്തിലില്ല. ഭാഷയിലും ശൈലിയിലും മാറ്റം വന്നിരിക്കുന്നു. യേശുവിന്റെ ഭാഷ-അരാമിക്- ഇന്ന് എവിടെയും നിലവിലില്ല. ബൈബിൾ എഴുതപ്പെട്ട ഭാഷയും അവിധം തന്നെ. ഇന്ത്യയിലെ വേദഭാഷയായ സംസ്കൃതവും ഇന്ന് ജീവൽഭാഷയല്ല.

എന്നാൽ, ഇന്ന് ഉപയോഗത്തിലില്ലാത്ത ഒറ്റ പദവും ഖുർആനിലില്ല. ആധുനിക അറബി സാഹിത്യത്തിലെ ഏറ്റവും മികച്ച ശൈലിയും പ്രയോഗവും ഖുർആനിന്റേതുതന്നെ.

അതുകൊണ്ടുതന്നെ, ദൈവികമെന്ന അവകാശവാദത്തോടെ സമാനമായ ഒരു ഭാഗമെങ്കിലും കൊണ്ടുവരാൻ ഖുർആൻ ഉയർത്തിയ വെല്ലുവിളി ഇന്നും കരുത്തോടെ നിലനിൽക്കുന്നു. അത് സമൂഹ സമക്ഷം സമർപ്പിച്ച സമഗ്രമായ ജീവിത വ്യവസ്ഥ നിത്യന്യത

നവും അജയ്യവുമായി നിലകൊള്ളുന്നു. സമകാലീന ലോകം ഉയർത്തുന്ന സമസ്ത പ്രശ്നങ്ങൾക്കും ദൈവിക പരിഹാരം നിർദ്ദേശിക്കുന്ന ഖുർആൻ മനുഷ്യരാശിയെ അതിലേക്ക് ക്ഷണിച്ചുകൊണ്ടേയിരിക്കുന്നു.

“ഈ ഖുർആനിനെ നാം ചിന്തിച്ചറിയാനും ഓർക്കാനുമായി ലളിതമാക്കിയിരിക്കുന്നു. അതിനാൽ ആലോചിച്ചു മനസ്സിലാക്കുന്ന ആരെങ്കിലുമുണ്ടോ?” (ഖുർആൻ 54: 17)

അന്ധകാരം മുറ്റിയ അർധരാത്രിയിൽ നാൽക്കവലയിലെത്തി മാർഗമറിയാതെ വിഷമിക്കുന്ന യാത്രക്കാരനിൽ, വെളിച്ചവുമായി വന്നെത്തുന്ന വഴികാട്ടി ഉണ്ടാക്കുന്ന സന്തോഷം വിവരണാതീതമത്രെ. വിശുദ്ധ ഖുർആൻ അത്തരമൊരു വഴികാട്ടിയാണ്. ലോകത്ത് ഒരു പാട് പാതകളുണ്ട്. പക്ഷേ, വിജയത്തിന്റെ വഴി ഏതെന്ന് വ്യക്തമല്ല. നന്മയും തിന്മയും ശരിയും തെറ്റും നീതിയും അനീതിയും ധർമ്മവും അധർമ്മവും വിവേചിച്ചറിയാൻ ആർക്കും സ്വയം സാധ്യമല്ല. ജീവിതത്തിന്റെ അർഥവും ലക്ഷ്യവും കണ്ടെത്താനാവില്ല. മനുഷ്യൻ ആരണെന്നും എവിടെനിന്ന് വന്നുവെന്നും എങ്ങോട്ടുപോവുന്നുവെന്നും ജീവിതം എന്താണെന്നും എന്തിനാണെന്നും എങ്ങനെയാവണമെന്നും മനസ്സിലാവുകയില്ല. അതിനാൽ അവയെല്ലാം അഭ്യസിപ്പിക്കുന്ന ഒരധ്യാപകൻ അനിവാര്യമാണ്. ഒട്ടും പിഴവുപറ്റാത്ത ഒരു വഴികാട്ടി. ആ മാർഗദർശകനാണ് വിശുദ്ധഖുർആൻ. “ഈ ഖുർആൻ ഏറ്റം ശരിയായതിലേക്ക് വഴികാണിക്കുന്നു; തീർച്ച. ” (17: 9)

ഖുർആൻ സത്യാസത്യസരണികൾ കാണിച്ചുതരുന്നു. അനുവദനീയതയുടെയും നിഷിദ്ധതയുടെയും അതിരടയാളങ്ങൾ നിർണയിക്കുന്നു. വിധിവിചക്ഷുക്കൾ പഠിപ്പിക്കുന്നു. സാമ്പാർഗിക നിർദ്ദേശങ്ങൾ നൽകുന്നു. ധാർമിക മൂല്യങ്ങൾ അഭ്യസിപ്പിക്കുന്നു. സ്വർഗത്തിലേക്കും നരകത്തിലേക്കുമുള്ള വഴികൾ ചൂണ്ടിക്കാണി

ക്കുന്നു. പൂർവസമൂഹങ്ങളുടെ ഉത്തമന പതനങ്ങളുടെ ചരിത്രവും അതിൽനിന്ന് ഉൾക്കൊള്ളേണ്ട പാഠങ്ങളും അഭ്യസിപ്പിക്കുന്നു. അതിനാൽ മനുഷ്യന്റെ വിജയവും പരാജയവും സ്വർഗവും നരകവും തീരുമാനിക്കുന്നതിന്റെ അടിസ്ഥാന പ്രമാണമാണ് ഖുർആൻ. അത് സകല മനുഷ്യർക്കും സ്വസ്ഥതയോടെയും സമാധാനത്തോടെയും സ്വൈരത്തോടെയും സഞ്ചരിക്കാൻ സാധിക്കുന്ന സുഗമമായ മാർഗം നിർണയിക്കുന്നു. മരണാനന്തരം മറുലോകത്തുണ്ടാവാനിരിക്കുന്ന ജീവിതത്തിൽ വിജയം ഉറപ്പുവരുത്തുന്ന ഏക വഴി!

ഖുർആൻ അഗാധമായ ഒരാഴി പോലെയാണ്. എത്രയേറെ ആഴത്തിലേക്ക് ഉറളിയിട്ടുചെല്ലുന്നുവോ അത്രയേറെ അമൂല്യമായ മുത്തുകളും ചിപ്പികളും ലഭിക്കും. പുറമെ നോക്കിനിൽക്കുന്നവർക്കും ഉപരിതലത്തിൽ മാത്രം നീന്തിത്തുടിക്കുന്നവർക്കും കാര്യമായൊന്നും കിട്ടുകയില്ല. അപ്രകാരം ഖുർആൻ ആഴത്തിൽ പഠിക്കുന്നവർക്കാണ് മഹത്തായ നേട്ടം കിട്ടുക. അതിലെ വാക്യങ്ങളെ സംബന്ധിച്ച പഠനത്തിന്റെയും ചിന്തയുടെയും തോതനുസരിച്ചാണ് ഫലം ലഭിക്കുക. ഓരോ ആവൃത്തി പഠന പാരായണം നടത്തുമ്പോഴും പുതിയ പുതിയ ആശയങ്ങളും തത്ത്വങ്ങളും അറിവുകളും ലഭ്യമാകുന്നു.

ഖുർആനിലെ വാക്യങ്ങളൊരിക്കലും വ്യാഖ്യാനങ്ങളിലൊതുങ്ങുകയില്ല. അനർഘമായ ആശയങ്ങളും അറിവുകളും അതിൽ അടുകൂടി വെക്കപ്പെട്ടിരിക്കുന്നു. അതിനാൽ പുതിയ പഠനവും പരിചിന്തനവും നടത്തുന്ന ആർക്കും മുൻഗാമികൾ കണ്ടെത്തിയിട്ടില്ലാത്ത പല ആശയങ്ങളും ലഭിക്കും. ഖുർആൻ അറിവിന്റെ അക്ഷയനിധിയാണെന്ന് പറയാനുള്ള കാരണവും അതുതന്നെ.

“പറയുക: കടൽവെള്ളം എന്റെ നാഥന്റെ വചനങ്ങളെഴുതാനുള്ള മഷിയായിരുന്നെങ്കിൽ എന്റെ നാഥന്റെ

വചനങ്ങളുവസാനിക്കും മുന്പെ സമുദ്രജലം തീർന്നു പോകുമായിരുന്നു. തൃല്പമായ മറ്റൊരു സമുദ്രജലവും കൂടി സഹായത്തിനായി നാം കൊണ്ടുവന്നാലും ശരി.”
(ഖുർആൻ 18: 109)

